



## **ГРАД СКОПЈЕ**

**ПРЕДЛАГАЧ:** Градоначалник на Град Скопје

**ИЗГОТВУВАЧ:** Сектор за локален економски развој

**ПРЕТСТАВНИК:** Секретар на Град Скопје

**ПОВЕРЕНИК:** Раководител на Сектор за  
локален економски развој

### **ПРЕДЛОГ – ПРОГРАМА НА АКТИВНОСТИ ОД ОБЛАСТА НА ЛОКАЛНИОТ ЕКОНОМСКИ РАЗВОЈ НА ГРАД СКОПЈЕ ЗА 2024 ГОДИНА**

Скопје, Мај 2024 година

## ПРЕДЛОГ:

Врз основа на член 36 од Законот за локалната самоуправа („Службен весник на Република Македонија” број 5/02) и член 10 став 1 точка 3 од Законот за Градот Скопје („Службен весник на Република Македонија” број 55/04 и 158/11), Советот на Град Скопје, на \_\_\_\_\_ седница одржана на \_\_\_\_\_ година, донесе

## **ПРОГРАМА НА АКТИВНОСТИ ОД ОБЛАСТА НА ЛОКАЛНИОТ ЕКОНОМСКИ РАЗВОЈ НА ГРАД СКОПЈЕ ЗА 2024 ГОДИНА**

### **I. ЦЕЛ НА ПРОГРАМАТА**

Со оваа Програма се утврдуваат активностите од областа на локалниот економски развој на Град Скопје за 2024 година.

Програмата за локален економски развој се изготвува со цел остварување на надлежностите на Град Скопје во делот на локалниот економски развој.

Спроведувањето на активностите од областа на локалниот економски развој произлегува од надлежности кои се утврдени во конкретните правни прописи и тоа: Законот за занаетчиство, Законот за угостителската дејност, Законот за такса за привремен престој.

### **II. ПРЕДМЕТ НА ПРОГРАМАТА**

Предмет на оваа Програма се активности во надлежност на Град Скопје од областа на локалниот економски развој, што ќе се реализираат во текот на 2024 година на подрачјето на град Скопје, и тоа:

- Планирање на локалниот економски развој;
- Активности и мерки за водење на локална економска политика;
- Развој на мали и средни претпријатија, претприемништво и иновации;
- Креирање на мерки за поддршка на занаетчиството, трговијата, туризмот и угостителството.

### **III. ПРИОРИТЕТНИ ОБЛАСТИ НА ПРОГРАМАТА**

1. Развој, промоција, поддршка и унапредување на малите и средни претпријатија, претприемништвото и иновациите
2. Развој, промоција, поддршка и унапредување на занаетчиството и трговијата
3. Развој, промоција, поддршка и унапредување на туризмот и угостителството

### **IV. ФИНАНСИСКИ СРЕДСТВА**

*Средствата за финансирање на Програмата се утврдуваат во износ од **11.690.000,00 (единаесет милиони и шестотини и деведесет илјади) денари** и се обезбедуваат од Буџетот на Град Скопје за 2024 година.*

## **ПРИОРИТЕТНА ОБЛАСТ - 1**

Општа цел:

- ☐ **Развој, промоција, поддршка и унапредување на малите и средни претпријатија, претприемништвото и иновациите на подрачјето на град Скопје**

Специфични цели:

- Поддршка и развој на мали и средни претпријатија, претприемништво и иновации;
- Вмрежување на барателите на работни места со креаторите (работодавачи) на работни места;
- Креирање на работна сила со вештини за задоволување на потребите на бизнис секторот со соодветен и стручен кадар;
- Градење на институционална мрежа помеѓу јавниот и приватниот сектор;
- Промовирање на градот Скопје како поволна инвестициска дестинација за привлекување на домашни и странски инвеститори;
- Општествено и економско зајакнување на жените претприемачи.

### **Планирани активности за реализирање на приоритетна област 1:**

- 1. Финансирање на проекти за поддршка и развој на претприемништвото, иновациите и конкуретноста на малите и средни претпријатија на подрачјето на град Скопје за 2024 година**

Преку објава на јавен повик ќе се финансираат проектите на непрофитни правни лица за цели поврзани со политиките за поддршка и развој на мали и средни претпријатија, претприемништво и иновации на подрачјето на Град Скопје за 2024 година.

- 2. Кофинансирање на локални партнерства за вработување (Саем на претприемништво)**

За реализација на оваа активност ќе се овозможи вмрежување на барателите на работни места со креаторите (работодавачи) заради креирање на работна сила со вештини за задоволување на потребите на бизнис секторот со соодветен и стручен кадар и можност за нивно понатамошно вработување.

Активноста ќе се спроведе преку кофинансирачко учество во проект во соработка со Меѓународната организација за труд.

- 3. Организирање на деловен форум за промоција на Скопје како инвестициска дестинација**

За реализација на овој проект преку Јавен повик ќе се избере организатор на деловниот форум со цел креирање на локални политики за промовирање на град Скопје како атрактивна инвестициска дестинација за привлекување на домашни и странски инвеститори.

Оваа активност ќе се реализира во соработка со националните стопански комори и други релевантни институции.

#### **4. Финансирање на проектни активности за поддршка на женско претприемништво на Град Скопје**

Со цел општествено и економско зајакнување на жените и нивна финансиска независност, преку Јавен повик ќе се финансираат проектни активности за поддршка на женското претприемништво и поттикнување на актуелните и потенцијални жени претприемачи во градот Скопје.

Вкупниот износ на финансиски средства потребни за реализација на приоритетната област 1 изнесува 1.600.000,00 (еден милион и шестотини илјади) денари, односно активностите од точка 1, се предвидени средства Програма Г1, ставка 426 во износ од 500.000,00 денари, активностите од точка 2, се предвидени средства во Програма Г1, ставка 464 во износ од 100.000,00 денари, активностите од точка 3, се предвидени средства во Програма Г1, ставка 464 во износ од 300.000,00 денари и активностите од точка 4, се предвидени средства во Програма Г1, ставка 464 во износ од 700.000,00 денари.

#### **ПРИОРИТЕТНА ОБЛАСТ - 2**

##### **Општа цел**

- ☐ **Развој, промоција, поддршка и унапредување на занаетчиството и трговијата на подрачјето на град Скопје**

##### **Специфични цели:**

- Развој и унапредување на трговијата и занаетчиството;
- Промоција на занаетчиството и спецификите на традиционалните занаети во Скопскиот регион;
- Стимулирање на дефицитарни занаетчи и занаети во изумирање;
- Дефинирање на правен статус на корисниците на тезги и киосци на Плоштад „Македонија“, Плоштад „Филип Втори“ и Кеј „13 Ноември“;
- Изработка на Стратегија за негување и развој на стари занаети во град Скопје за период 2024- 2027 година.

#### **Планирани активности за реализирање на приоритетна област 2**

- 1. Финансирање на настани и манифестации од областа на туризмот, угостителството, занаетчиството и трговијата од интерес на Град Скопје за 2024 година**

За поттикнување на развојот на оваа приоритетната област се организираат манифестации, фестивали и настани со богата и разновидна програма, збогатена со квалитетна музича и гастрономска понуда, преку објава на Јавни повици.

За реализација на активноста ќе се реализираат следните настани и манифестации:

- **Ден на филигранство** - на оваа манифестација ќе се презентираат многубројни изработувачи на накит, рачно изработен филигран, накит од монистра, полудраги и драги камења, кои преставуваат спој на традиционалното и современото;

- **Фестивал Ритам на чаршијата** - овој фестивал ќе понуди забава со богата музичка содржина, со учество на културно-уметнички друштва, изведувачи од сите етнички заедници (македонски, албански, ромски, турски, влашки...);

- **Месец на трговијата во Град Скопје** – оваа традиционална манифестација е можност за следење на современите текови и примена на модерните технологии во областа на трговијата, како и можност за сондирање на квалитетот на услугите во трговијата во повеќе дејности, за стимулирање на трговците за подобра услуга, снабдување со квалитетна стока за продажба, како и постигнување на атрактивни цени на производите;

- **Фестивал Скопје тајмлес (Skopje timeless)** – овој фестивал ќе го промовира градот Скопје како безвремен, Град на солидарноста и град со трајни вредности, преку негувањето на обичаите, традицијата и мултиетничкиот начин на живот;

- **Фестивал на виното** - е традиционална манифестација за промоција на вино-производството на квалитетни, сортни и брендирани македонски вина и афирмација на скопскиот вински регион, пропратено со културно-забавна програма;

- **Фестивал на пивото** – на оваа традиционална манифестација ќе се оствари промоција и презентација на повеќе пиво-производители, увозници на пиво и ресторани, пропратено со културно-забавна програма;

- **Фестивал Модерно Скопје** – оваа манифестација ќе го промовира градот во кој ќе се истакнат занаетчиските, креативните и културните потенцијали во која традиционалната и културната компонента го надополнуваат изразот - модерен град. Овој фестивал ја надополнува програмата за промоција на градот Скопје како европска престолнина на културата 2028;

## **2. Изработка на Стратегија за негување и развој на дефицитарни занаетчии и занаети во изумирање во Град Скопје за период 2024-2027 година**

Преку оваа активност Секторот за локален економски развој во соработка со други сектори во Град Скопје и други релевантни институции ќе изработи стратешки документ со кој ќе се утврдат стратешките цели и приоритети на Град Скопје од областа на занаетчиството, за временски период од 4 години.

## **3. Субвенционирање на дефицитарни занаетчии и занаети во изумирање во градот Скопје**

Со оваа активност ќе се субвенционираат дефицитарни занаетчи и занаети во изумирање на подрачјето на град Скопје кои бележат намалување на активностите во континуитет, со поединечна парична субвенција од 10.000,00 (десет илјади) денари, преку објава на Јавен повик.

#### **4. Пријавување на интерес за користење на локации со поставени тезги и киосци во сопственост на Град Скопје, или користење на локации со тезги изработени од корисниците согласно даден проект од Град Скопје**

Преку оваа активност ќе се изврши избор и доделување на тезги и киосци во сопственост на Град Скопје за изложување и продажба на книги, ракотворби, костени, семки, пченки, вода и слично, согласно усвоената Програма за поставување монтажно-демонтирна урбана опрема-киосци и тезги на подрачјето на Град Скопје за период 2022-2026 година (“Службен гласник на Град Скопје” бр.07/2022), преку објава на Јавен повик и склучување на договори.

Вкупниот износ на финансиски средства потребни за реализација на приоритетната област 2 изнесува 4.500.000,00 (четири милиони и петстотини илјади) денари, односно активностите од точка 1, се предвидени средства во Програма Г1, ставка 426 во износ од 4.200.000,00 денари и активностите од точка 2, се предвидени средства во Програма Г1, ставка 464 во износ од 300.000,00 денари.

### **ПРИОРИТЕТНА ОБЛАСТ - 3**

#### **Општа цел**

- ☐ **Развој, промоција, поддршка и унапредување на туризмот и угостителството на подрачјето на град Скопје**

#### **Специфични цели:**

- Развој и унапредување на туризмот и угостителството и зголемување на квалитетот на туристичко-угостителските услуги;
- Поттикнување и промоција на градот Скопје како атрактивна туристичка дестинација;
- Изработка на Стратегија за развој на туризмот во Град Скопје за период 2024-2027 година;
- Промоција на спортско-рекреативен туризам на планината Водно и Кањон Матка;
- Промоција на природно наследство, туристички знаменитости и поттикнување на развојот на спелеолошкиот туризам на Кањон Матка заради полесен пристап до пештерите (Врело, Убава и Крштална) по копнен пат;
- Зголемување на рибниот фонд на реката Вардар и реката Треска, заштита на македонската ендемска пастрмка и крап и поттикнување на спортскиот риболов;
- Промоција на градот Скопје преку туристичко-промотивни материјали;
- Промоција на градот Скопје со лиценциран туристички водич;
- Општа туристичка пропаганда и информативна дејност, како и подобрување на условите и услугите за престој на туристите во градот.

### Планирани активности за реализирање на приоритетна област 3

#### 1. Финансирање на фестивали, настани и манифестации од областа на туризмот и угостителството, преку објава на Јавен повик;

- **Стрит фуд фестивал (Street food Festival)** – на оваа манифестација ќе се промовира современата улична храна која е катализатор за економскиот и социо-културен раст;
- **Најдобар угостителски објект** - можност за сондирање на квалитетот на услугите во угостителските објекти, подигнување на услугата и квалитетот кон клиентите, на квалитетот на услугата во угостителската дејност на ниво на градот Скопје;
- **Фестивал Скопје градот убав** – овој фестивал на посетителите ќе им понуди нови содржини и нов вид забава, со што ќе се збогати и разновидноста на туристичката програма на главниот град;
- **Новогодишен Базар** – овој настан ќе обезбеди разновидни содржини во предновогодишната еуфорија;
- **Фестивал на современа, експериментална и урбана музика** – овој фестивал претставува сублимат на модерна и традиционална светска музика;
- **Фестивал на интернационална музика** – на овој фестивал ќе учествуваат вокални изведувачи, инструменталисти и бендови од светски рамки.

#### 2. Изработка на Стратегија за развој на туризмот во Град Скопје за период 2024- 2027 година;

Преку оваа активност Секторот за локален економски развој, во соработка со други сектори во Град Скопје и други релевантни институции ќе изработи стратешки документ со кој ќе се утврдат стратешките цели и приоритети на Град Скопје од областа на туризмот, за временски период од 4 години.

#### 3. Одржување на планински велосипедски патеки на планината Водно

Преку оваа активност ќе се обезбеди редовно одржување на квалитетот на планинските велосипедски патеки, санација и подобрена пристапност и безбедност за корисниците на велопатеките на планината Водно, преку склучување на Договор со институции чиј основач е Град Скопје.

#### 4. Проектирање и изведба на пешачки мост на Кањон Матка

Со оваа активност е предвидена изработка на проектна документација за популаризација на Кањонот Матка, преку јавна набавка согласно одредбите од Законот за јавните набавки, како и во договор со институциите чиј основач е Град Скопје.

## **5. Порибување реки и езера**

Оваа активност вклучува порибување на водите на реката Вардар и Треска со македонска ендемска пастрмка и крап.

## **6. Организирање на туристички разглед на Скопје**

Преку оваа активност ќе се организира бесплатен туристички разглед на градот Скопје за сите заинтересирани, во соработка со Асоцијации/Здруженија на туристички водичи и придружници преку склучување на Меморандум за соработка.

## **7. Печатење на редизајниран туристичко-промотивен материјал**

Печатење на редизајниран туристичко-промотивен материјал за градот Скопје како законска обврска кој ќе се дистрибуира на хотели и туристичко-угостителски објекти во соработка со Сектор за општи работи.

**Вкупниот износ на финансиски средства потребни за реализација на приоритетната област 3 изнесува 5.590.000,00 (пет милиони и петстотини и деведесет илјади) денари, односно активностите од точка 1, се предвидени средства во Програма Г2, ставка 426 во износ од 4.700.000,00 денари, активностите од точка 3, се предвидени средства во Програма Г2, ставка 424 во износ од 300.000,00 денари, активностите од точка 4, се предвидени средства во Програма ГА, ставка 482 во износ од 300.000,00 денари, активностите од точка 5, се предвидени средства во Програма Г2, ставка 464 во износ од 140.000,00 денари и активностите од точка 6 се предвидени во Програма Г2, ставка 425 во износ од 150.000,00 денари.**

## **V. ИЗВРШИТЕЛ НА ПРОГРАМАТА**

За спроведување на оваа Програма се грижи Градоначалникот на Град Скопје преку Секторот за локален економски развој.

## **VI. ЗАВРШНИ ОДРЕДБИ**

Оваа Програма влегува во сила со денот на објавување во „Службен гласник на Град Скопје“.

Број \_\_\_\_\_  
\_\_\_\_\_ 2024 година

Скопје

СОВЕТ НА ГРАД СКОПЈЕ  
ПРЕТСЕДАТЕЛ

Трајко Славески

## **Образложение**

Предлог-Програмата на активностите од областа на локалниот економски развој на Град Скопје за 2024 година е изготвена согласно член 36 од Законот за локална самоуправа („Службен весник на Република Македонија“ број 5/02) и член 10 став 1 точка 3 од Законот за Градот Скопје („Службен весник на Република Македонија“ број 55/04 и 158/11). Спроведувањето на активностите од областа на локалниот економски развој произлегува од надлежности кои се утврдени во конкретните правни прописи, и тоа: Законот за такса за привремен престој, Законот за угостителската дејност и Закон за занаетчиство.

Активностите во Програмата од областа на локалниот економски развој на подрачјето на град Скопје за 2024 година, се во рамките на три приоритетни области:

Во првата приоритетна област - Развој, промоција, поддршка и унапредување на малите и средни претпријатија, претприемништвото и иновациите на подрачјето на град Скопје ќе се финансираат програмските активности (проекти) на мали и средни претпријатија, со цел поддршка и развој на претприемништвото, конкурентноста и иновативноста на малите и средни претпријатија.

Исто така, ќе се обезбеди финансиска поддршка на актуелните и потенцијалните жени претприемачи, со цел градење на политики за поддршка на жените претприемачи, заради нивно општествено и економско зајакнување и финансиска независност, преку објава на јавни повици.

Втората приоритетна област - Развој, промоција, поддршка и унапредување на занаетчиството и трговијата на подрачјето на град Скопје опфаќа мерки и активности за финансиска поддршка на старите занаети и занаетчиски дејности во изумирање, кои се дел од нашата култура и традиција и кои легално ја вршат занаетчиската дејност,

Воедно, ова е поттик, нерегистрираните занаетчии да ја регистрираат својата дејност.

Исто така, во рамки на оваа област се предвидува организирање на многубројни настани и манифестации заради промоција на спецификите на скопскиот регион.

Третата приоритетна област - Развој, промоција, поддршка и унапредување на туризмот и угостителството на подрачјето на град Скопје предвидува финансирање на фестивали, настани и манифестации за промовирање на град Скопје како атрактивна туристичка дестинација, подобрување на условите за престој на туристите и квалитетот на туристичко-угостителските услуги, репринт на промотивен материјал, организирање на туристички разглед на градот и промоција на спортско-рекреативниот туризам на планината Водно и Кањонот Матка.

Исто така, во оваа Програма е предвидено проектирање на пешачки мост на Кањон Матка.

Оваа Програма предвидува изработка на два стратешки документи и тоа: Стратегија за негување и развој на стари занаети и Стратегија за развој на туризмот на Град Скопје за период од 4 години.

**Средствата за финансирање на Програмата на активностите од областа на локалниот економски развој на Град Скопје за 2024 година се утврдуваат во износ од 11.690.000,00 денари и ќе се обезбедат од Буџетот на Град Скопје за 2024 година.**

Согласно горенаведеното се предлага Советот на Град Скопје да ја донесе предложената Програма на активностите од областа на локалниот економски развој на Град Скопје за 2024 година.